

IR-REPUBBLIKA TA' FRANZA

Ministeru għall-Ekonomija, għall-Finanzi
u għas-Sovranità Industrijali u Diġitali

Id-Digriet Nru ta'

Li jemenda d-Digriet Nru 2022-603 tal-21 ta' April 2022 li jistabbilixxi l-lista ta' awtoritajiet amministrattivi u pubbliċi indipendenti li jistgħu jużaw l-appoġġ taċ-ċentru ta' għarfien espert għar-regolamentazzjoni diġitali u dwar il-metodi ta' ġbir ta' data implimentati minn dak is-servizz fil-kuntest tal-attivitajiet ta' esperimentazzjoni tiegħu

NOR: ECOI2509737D

Pubbliku kkonċernat: operaturi ta' servizzi diġitali msemija fl-ewwel u fis-seba' subparagrafi tal-Artikolu 36(I) tal-Liġi 2021-1382 tal-25 ta' Ottubru 2021 dwar ir-regolamentazzjoni u l-protezzjoni tal-aċċess għal xogħlijiet kulturali fl-era diġitali, l-utenti ta' dawn is-servizzi, l-aġenti taċ-ċentru ta' għarfien espert għar-regolamentazzjoni diġitali (Pôle d'Expertise de la Régulation Numérique – PEReN).

Suġġett: Id-Digriet jispeċifika l-metodi ta' ġbir awtomatizzat għal data aċċessibbli għall-pubbliku li jistgħu jiġu implimentati miċ-ċentru ta' għarfien espert għar-regolamentazzjoni diġitali bħala parti mill-attivitajiet ta' esperimentazzjoni u ta' riċerka pubblika tiegħu previsti fl-Artikolu 36(I)(5) u (6) tal-Liġi 2021-1382 tal-25 ta' Ottubru 2021.

Dhul fis-sehħ: it-test għandu jidhol fis-sehħ l-għada tal-pubblikazzjoni tiegħu.

Applikazzjoni: it-test jiġi adottat skont l-Artikolu 36 tal-Liġi 2021-1382 tal-25 ta' Ottubru 2021, kif emendat bil-Liġi Nru 2024-449 tal-21 ta' Mejju 2024 dwar is-sikurezza u r-regolamentazzjoni tal-ispazju diġitali.

Il-Prim Ministru,

Abbażi tar-rapport tal-Ministru għall-Ekonomija, għall-Finanzi u għas-Sovranità Industrijali u Diġitali;

Wara li kkunsidra d-Direttiva (UE) 2015/1535 tal-Parlament Ewropew u tal-Kunsill tad-9 ta' Settembru 2015 li tistabbilixxi proċedura għall-ghoti ta' informazzjoni fil-qasam tar-regolamenti tekniċi u tar-regoli dwar is-servizzi tas-Socjetà tal-Informatika, u b'mod partikolari n-Notifika XXX

Wara li kkunsidra r-Regolament (UE) Nru 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar

ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (Regolament Ġenerali dwar il-Protezzjoni tad-*Data*);

Wara li kkunsidra r-Regolament (UE) 2022/1925 tal-Parlament Ewropew u tal-Kunsill tal-14 ta' Settembru 2022 dwar swieq kontestabbli u ġusti fis-settur diġitali u li jemenda d-Direttivi (UE) 2019/1937 u (UE) 2020/1828 (l-Att dwar is-Swieq Diġitali) (Test b'rilevanza għaż-ŻEE);

Wara li kkunsidra r-Regolament (UE) 2022/2065 tal-Parlament Ewropew u tal-Kunsill tad-19 ta' Ottubru 2022 dwar Suq Uniku għas-Servizzi Diġitali u li jemenda d-Direttiva 2000/31/KE (l-Att dwar is-Servizzi Diġitali);

Wara li kkunsidra l-Liġi Nru 78-17 tas-6 ta' Jannar 1978 dwar l-ipproċessar tad-*data*, l-arkivji u l-libertajiet ċivili, kif emendata;

Wara li kkunsidra l-Liġi Nru 2021-1382 tal-25 ta' Ottubru 2021 dwar ir-regolamentazzjoni u l-protezzjoni tal-aċċess għal xogħlijiet kulturali fl-era diġitali, kif emendata bil-Liġi Nru 2024-449 tal-21 ta' Mejju 2024 dwar is-sikurezza u r-regolamentazzjoni tal-ispazju diġitali, b'mod partikolari l-Artikolu 36 tagħha;

Wara li kkunsidra d-Digriet Nru 2020-1102 tal-31 ta' Awwissu 2020 li jistabbilixxi servizz b'kompetenza nazzjonali msejjaħ iċ-“ċentru ta' għarfien espert għar-regolamentazzjoni diġitali” (PEReN);

Wara li kkunsidra d-Digriet Nru 2022-603 tal-21 ta' April 2022 li jistabbilixxi l-lista ta' awtoritajiet amministrattivi u pubbliċi indipendenti li jistgħu jużaw l-appoġġ taċ-ċentru ta' għarfien espert għar-regolamentazzjoni diġitali u dwar il-metodi ta' ġbir ta' *data* implimentati minn dak is-servizz fil-kuntest tal-attivitajiet ta' esperimentazzjoni tiegħu;

Wara li kkunsidra l-Opinjoni Nru 2024-066 tal-Awtorità Franciża għall-Protezzjoni tad-*Data* (Commission nationale de l'informatique et des libertés – CNIL) datata 26 ta' Settembru 2024;

Wara li sema' lill-Kunsill tal-Istat (it-Taqsima tal-Affarijiet Interni),

B'dan jordna:

Artikolu 1

Il-Kapitolu II tad-Digriet Nru 2022-603 tal-21 ta' April 2022 imsemmi hawn fuq jiġi emendat kif ġej:

I. – Fit-titolu tal-kapitolu, il-kliem “Attivitajiet ta' esperimentazzjoni (l-Artikoli 2 sa 6)” jiġi sostitwit bil-kliem “Attivitajiet ta' esperimentazzjoni u ta' riċerka pubblika (l-Artikoli 2 sa 6)”;

II. – Fl-Artikolu 2:

1° fl-ewwel subparagrafu:

(a) il-kliem “fil-kuntest tal-attivitajiet ta’ esperimentazzjoni msemija fil-ħames subparagrafu” jiġi sostitwit bil-kliem “fil-kuntest tal-attivitajiet ta’ esperimentazzjoni u ta’ riċerka pubblika msemija fil-ħames u fis-sitt subparagrafi”;

(b) il-kliem “tal-pjattaformi online tal-operaturi definiti fl-Artikolu L111-7 tal-Kodiċi tal-Konsumatur” jiġi sostitwit bil-kliem “tas-servizzi diġitali tal-operaturi msemija fl-ewwel u fis-seba’ subparagrafi tal-Artikolu 36(I) imsemmi hawn fuq”;

(c) il-kliem “aċċess għal dawn il-pjattaformi” jiġi sostitwit bil-kliem “aċċess għal dawn is-servizzi diġitali”;

2° Fit-tieni subparagrafu, wara l-kliem “chaque activité d’expérimentation” fil-verżjoni Franciża, jiddaħħal il-kliem “ou de recherche”, li bl-Ingliż ifisser “kull attività ta’ esperimentazzjoni jew ta’ riċerka”;

III. – Fl-Artikolu 3:

1° Fl-ewwel subparagrafu, wara l-kliem “chaque activité d’expérimentation” fil-verżjoni Franciża, jiddaħħal il-kliem “ou de recherche”, li bl-Ingliż ifisser “kull esperimentazzjoni jew attività ta’ riċerka” u l-kliem “pjattaforma online” jiġi sostitwit bil-kliem “servizzi diġitali”;

2° Fil-punt 6, wara l-kliem “responsabbli għall-esperimentazzjoni” jiddaħħal il-kliem “jew il-proġett ta’ riċerka”;

3° Fis-subparagrafu ta’ qabel tal-aħħar, il-kliem “pjattaforma online” jiġi sostitwit bil-kliem “servizzi diġitali” u l-kliem “Huma għandhom jinfurmaw” jiġi sostitwit bil-kliem “Huma jistgħu jinfurmaw”;

4° Fl-aħħar subparagrafu, il-kliem “pjattaforma online” jiġi sostitwit bil-kliem “servizzi diġitali”;

IV. – Fl-ewwel subparagrafu tal-Artikolu 4, il-kliem “pjattaformi online” jiġi sostitwit bil-kliem “servizzi diġitali” u l-kliem “l-operaturi ta’ dawn il-pjattaformi” jiġi sostitwit bil-kliem “dawn l-operaturi ta’ servizzi diġitali”;

V. – Fl-Artikolu 5(1) u (2), il-kliem “il-pjattaformi online” jiġi sostitwit bil-kliem “is-servizzi diġitali”;

VI. – Fl-Artikolu 6, wara l-kliem “l-esperimentazzjoni”, jiddaħħal il-kliem “jew il-proġett ta’ riċerka”.

Artikolu 2

Il-Ministru għall-Ekonomija, għall-Finanzi u għas-Sovranità Industrijali u Diġitali u l-Ministru għall-Kultura għandhom ikunu responsabbli, kull wieħed fil-kompetenza proprja tiegħu, għall-implimentazzjoni ta' dan id-Digriet, li se jiġi ppubblikat fil-*Ġurnal Uffiċjali* tar-Repubblika Franċiża.

Magħmul fi

Mill-Prim Ministru:

Il-Ministru għall-Ekonomija, għall-Finanzi u għas-Sovranità Industrijali u Diġitali,

Éric LOMBARD

Il-Ministru għall-Kultura,

Rachida DATI